

लाळ खुरकूत रोग (एफ एम डी)

पशुधनातील लाळ खुरकूत हा विषाणूजन्य रोग आहे. गुरे, म्हशी, शेळ्या, मेंढ्या, डुकरे या प्राण्यांमध्ये हा रोग प्रामुख्याने आढळून येतो. तसेच पायास दोन खुर असणारे प्राणी जसे हरणे, सांबर, रानम्हशी, रानडुकरे इत्यादी रानातील प्राण्यांना सुद्धा हा रोग होतो, अशा जनावरांचा संपर्क जंगलात कळपाने चरण्यासाठी येणाऱ्या आजूबाजूच्या खेड्यातील पाळीव गुरांना झाल्यानस त्यांच्यात रोगप्रसार होतो.

कारणे - लाळ खुरकूत हा रोग पिकोर्ना व्हायरस या कुटुंबातील विषाणूमुळे होतो.

रोगप्रसार - लाळ खुरकूत रोगप्रसार खालील कारणांमुळे होऊ शकतो.

- श्वासोच्छ्वास, हवे वाटे, हवा वाहणाऱ्या दिशेने, कळपातील कळपात एखाद्या बाधित जनावरांमुळे
- हवेतील आर्द्रता
- दुग्ध व दुग्धजन्य पदार्थ
- खत, शेण, लघवी आणि वीर्य
- जनावरांची पाणी पिण्याची ठिकाणे, गव्हाणी आणि लागणारी इतर भांडी
- गुरांचे बाजार, आठवडे बाजार
- जनावरांचे देखभाल करणारी व्यक्ती, त्यांचे कपडे
- स्थलांतर करणारे पक्षी
- तोंडावर, जिभेवर पुरळ फोड आल्याने बाधित जनावरे मोठ्या प्रमाणावर लाळ गाळतात. प्रामुख्याने पुरळ फोड फुटलेल्या जखमेमधील स्त्राव व लाळेमध्ये हा विषाणू मोठ्या प्रमाणात असल्याने त्यामधून रोगप्रसार होतो.

लक्षणे - ताप येणे, बाधित जनावर सुस्त पडून राहते, खाद्य खात नाही, दूध उत्पादन अचानकपणे कमी होते, तोंडात पुरळ येणे, फोड येईपर्यंत ताप राहतो, त्या नंतर कमी होतो. अत्यंत घातक प्रकारांमध्ये गुरांचे तापमान 40 - 41 डिग्री सेल्सिअसपेक्षा जास्त होते. अशी जनावरे जमिनीस लागतात व लवकर मरण पावतात. त्वचेवरील चमक नाहीशी होते. काही वेळा त्वचा बाधित झाल्याचे दिसते. जनावरांचे वजन जलद गतीने कमी होते. मोठ्या प्रमाणात तोंडातून फेस सयुक्त चिकट लाळ गळते. जनावर विशिष्ट प्रकारे तोंडाने मिटक्या मारल्या सारखा वारंवार आवाज करते, जांभया देत जिभ बाहेर काढते. मोठे झालेले पुरळ पुढे जाऊन फुटतात व त्यामधून द्रव बाहेर पडतो. परंतु फुटलेल्या पोटावरची श्लेष्मल त्वचा फाटत नाही. तोंडाच्या सतत हालचालीमुळे फुटलेल्या फोडांची जागा झिजते व तेथे खड्डे पडतात, जखमा होतात. हा भाग

त्याच्या कडांना खडबडीत लालसर रंगाचा दिसतो. या जखमा बऱ्या झाल्यावर देखील अत्यंत वेदनादायक असतात खायची इच्छा असली तरी बाधित जनावर प्राणी खाऊ शकत नाही पण पाणी, हिरवे गवत खाऊ शकतो.

पायातील विकृती - तोंडामध्ये फोड पुरळ आल्यावर चार ते पाच दिवसानंतर पायावर विकृती दिसतात. खुरंच्या बेचक्यात. खूर आणि कातडीच्या जोडावर फोड आलेले दिसतात. लवकरच हे फोड फुटतात व त्यामधून विषाणूयुक्त बाधक स्त्राव बाहेर पडतो. फुटल्यामुळे तेथील जागा जखमांनी युक्त खरबरीत लालसर दिसते. फोड येऊन फुटल्याने पायात वेदना होतात. बाधा झालेल्या पायावरील जखमा जनावर वारंवार चाटते, पाय झटकते, सारखे हलवत चालते.

जनावरांच्या सडांवर विशिष्ट प्रकारच्या विकृती दिसून येतात. कासेवर तोंडातील विकृतीत प्रमाणे विकृती दिसतात पण कासेवरील फोड लवकर फुटत नाहीत. या सणातून पिल्लांनी दूध प्यायल्यास त्यांना बाधा होते. सडांमध्ये अत्यंत वेदना होतात त्यामुळे दुभती जनावरे बाधित सडांना हात लावू देत नाहीत.

रोग उपचार - सुरुवातीच्या काळात ताप उतरण्यासाठीची औषधे व अँटिहिस्टामिनिक्स द्यावीत. चार टक्के पोटॅशियम परमँगनेट किंवा दोन ते चार टक्के सोडियम बायकार्बोनेट किंवा एक ते दोन टक्के तुरटीच्या द्रावणाने तोंड व पायावरील जखमा दिवसातून दोन ते तीन वेळा धुवाव्यात. त्यानंतर त्यावर बोरोग्लिसरीन किंवा खायच्या तेलामध्ये हळद मिसळून लावावे. घरगुती उपाय म्हणून कोथिंबीर वाटून त्याचे चाटण तोंडातील व्रण जखमा बऱ्या करण्यास उपयुक्त ठरते. रोगी गुरांना पातळ पेज किंवा कांजी दिवसातून तीन ते चार वेळा थोडे मीठ व गूळ घालून पाजावे. हिरवे गवत खाऊ घालावे. चोवीस तास पाणी पिण्यास ठेवावे. 48 ते 72 तासानंतर तोंड व पायावरील जखमांमध्ये जिवाणूंची वाढ होऊ नये म्हणून प्रतिजैविके व जीवनसत्वे द्यावीत. अ-जीवनसत्व खाद्यातून द्यावे किंवा इंजेक्शन द्वारे द्यावे. पाणी कमी झाल्यास 5% नॉर्मल सलाईन द्यावे.

प्रतिबंधक उपाययोजना -

- लसीकरण - लसीकरण करताना चार ते सहा महिने वयाच्या वासरांना पहिले लाळ खुरकूत प्रतिबंधक लस टोचून घ्यावी. पुन्हा चार ते सहा महिन्यांनी दुसरी लस टोचावी दर सहा महिन्यांनी तो जनावरे टोचून घेत जावे.
- जैवसुरक्षा उपाय - गुरांसाठी वापरली जाणारी भांडी, वाहने, कपडे इत्यादींचे व परिसराचे निर्जंतुकीकरण नियमित पणे करावे. बाधित जनावरांना मुख्य कळपापासून वेगळे

काढावे. रोग प्रसार होऊ नये म्हणून बाधित जनावरांची योग्य ती काळजी घ्यावी, औषधोपचार करावा. माणसे, वाहने यांचेकडून रोग प्रसार होण्याची दाट शक्यता असते. त्यामुळे शेडमध्ये काम करणाऱ्या माणसांना येण्यापूर्वी वेगळे कपडे व चपला द्याव्यात. गोठ्यात प्रवेश करण्यापूर्वी फूट डिपचा वापर करावा. जनावरांची जेथे ने-आण व चढ-उतार होते तो भाग नेहमी निर्जंतुक ठेवावा. फॉर्मॅलिन, १-२% सोडियम हायड्रॉक्साइड किंवा सोडियम कार्बोनेट ४% द्रावणाने काही तासातच विषाणू नष्ट होतो. गोठ्याच्या आजूबाजूला चुना पावडर किंवा ४% कॉस्टिक सोडा व २% सोडियम हायड्रॉक्साइड शिंपडावे.